

نیوز ریلیز



سفارتخانہ ریاستہائے متحدہ امریکہ - اسلام آباد، پاکستان

۱۳ جولائی ۲۰۱۳ء

رابطہ: شعبہ امور عامہ

برائے فوری اجراء

سفارتخانہ ریاست ہائے متحدہ امریکہ

۲۰۱۳/۹۸

فون: ۰۵۱۲۰۸۲۹۱۱، ۰۵۱۲۰۱۸۱۱۳۶

امریکہ کی اوور سیز پرائیویٹ انویسٹمنٹ کارپوریشن کی صدر اور سی ای او ایلزبتھ لٹل فیلڈ کا دورہ پاکستان

اسلام آباد (۱۳ جولائی ۲۰۱۳ء)۔ امریکہ کی اوور سیز پرائیویٹ انویسٹمنٹ کارپوریشن

(اوپیک) کی صدر اور سی ای او ایلزبتھ لٹل فیلڈ اس ہفتے پاکستان کا دورہ کر رہی ہیں جس کے دوران وہ پاکستان کے کاروباری رہنماؤں، حکومتی حکام اور پاکستان میں سرمایہ کاری کرنے والی امریکی کمپنیوں کے ساتھ ملاقاتیں کریں گی۔ اوپیک کا وفد اپنے سرمایہ کاری کے منصوبوں میں سے ایک آغا خان ہاسپٹل اینڈ میڈیکل فاؤنڈیشن کا بھی دورہ کرے گا، کراچی میں واقع یہ منصوبہ پاکستان میں سماجی بہبود کے کاموں کے لئے جانا جاتا ہے۔

لٹل فیلڈ کا کہنا ہے کہ امریکہ پاکستان کی معیشت کو مستحکم بنانے اور پاکستانی لوگوں کی خوشحالی کے لئے پرعزم ہے۔ ان کا کہنا ہے کہ اوپیک پاکستان میں امریکی نجی شعبے کی سرمایہ کاری کو فروغ دینے کے لئے طویل عرصے سے جدوجہد کر رہی ہے اور ہم یہ دیکھنا چاہتے ہیں کہ ہمارے تعاون سے شروع کئے گئے منصوبے ماضی کی کوششوں کو آگے بڑھانے اور مزید خوشحال مستقبل کی راہ ہموار کرنے کے لئے کس طرح پیش رفت کر رہے ہیں۔

لٹل فیلڈ پاکستان میں سرمایہ کاری کے ماحول اور پاکستانی کاروباری افراد کے ساتھ امریکی سرمایہ کاروں کے اشتراک کے نئے مواقع سے آگہی حاصل کرنے کے لئے معروف کاروباری رہنماؤں اور حکومتی حکام سے ملاقات کریں گی۔ پاکستان کی طویل مدتی معاشی ترقی میں توانائی کے شعبے کی بنیادی اہمیت کا ادراک کرتے ہوئے اوپیک اس جانب توجہ مرکوز کرے گی کہ اس چیلنج سے نمٹنے کے خواہشمند سرمایہ کاروں کے ساتھ کس طرح تعاون کیا جاسکتا ہے۔

امریکی سفیر رچرڈ اولسن نے کہا کہ امریکی حکومت کے ترقیاتی مالیاتی ادارے کی حیثیت سے اوپیک پاکستان میں نجی شعبے کی سرمایہ کاری کے فروغ میں ایک اہم کردار ادا کرتی ہے۔ انہوں نے کہا کہ اوپیک کی صدر لٹل فیلڈ کا دورہ پاکستان گذشتہ ماہ دہئی میں ہونے والی کامیاب پاک امریکہ کاروباری کانفرنس کی پیش رفت کو تقویت دیتا ہے اور اس بات کی غمازی کرتا ہے کہ پاک امریکہ تعلقات کا مستقبل تجارت و سرمایہ کاری ہیں۔

اوپیک کا وفد کراچی میں آغا خان ہاسپٹل اینڈ میڈیکل فاؤنڈیشن کا دورہ کرے گا جس کی تزئین نو اور توسیع اوپیک کی جانب سے فراہم کئے گئے قرضے سے کی جارہی ہے۔ لٹل فیلڈ کا کہنا ہے کہ اس منصوبے کی کامیابی اور پاکستان میں اوپیک کے مالی تعاون کے حامل منصوبے اس بات کی غمازی

کرتے ہیں کہ نجی سرمایہ عام لوگوں کی زندگی میں بہتری لانے کے لئے ترقی کے عمل میں تیزی اور کاروبارے فروغ میں ایک اہم قوت ثابت ہوسکتا ہے۔

اوپک کی صدر کا کہنا ہے کہ ہم ایسے ہم خیال شراکت داروں کے متلاشی ہیں جنہیں مقامی مارکیٹ کی معلومات حاصل ہیں اور جو پاکستانی لوگوں کی زندگی میں بہتری کے لئے ٹھوس اور شفاف کاروباری طریقوں کے فروغ اور قابل عمل اہداف کے حصول کے لئے پرعزم ہیں۔

اوپک نے ۱۹۷۱ میں اپنے قیام کے بعد سے اب تک پاکستان میں ۱۲۳ منصوبوں میں سرمایہ کاری کی ہے۔ اس کے موجودہ منصوبوں میں توانائی، صحت، چھوٹے اور درمیانے درجے کے کاروباری اداروں کے لئے مالیاتی خدمات اور ٹیلی مواصلات سمیت اہم صنعتی شعبوں میں تقریباً ۳۰۰ ملین ڈالر مالیت کے ۱۴ منصوبے شامل ہیں۔

اوپک امریکی حکومت کا ترقیاتی مالیاتی ادارہ ہے، جو اہم ترقیاتی اہداف کے حصول، سرمایہ کاروں کو مالیات اور ضمانتوں کی فراہمی، سیاسی خطرے کا بیمہ اور مساوی بنیادی پر سرمایہ کاری کے فنڈز کے لئے نجی سرمائے کا بندوبست کرتا ہے۔ ۱۹۷۱ میں قائم ہونے والی یہ کارپوریشن امریکی ٹیکس دہندگان کی رقم کے بجائے خود انحصاری کی بنیاد پر کام کرتی ہے۔ اوپک کی خدمات دنیا بھر میں ڈیڑھ سو سے زائد نئے اور وسعت پذیر کاروباری اداروں کے لئے دستیاب ہیں۔ اب تک اوپک نے چار ہزار سے زیادہ منصوبوں میں دو سو بلین ڈالر سے زائد کا تعاون فراہم کیا ہے۔ مزید معلومات کے لئے اوپک کی ویب سائٹ ملاحظہ کیجئے۔

www.opic.gov

###